

УЗ МЭММЕТНАЗАР БАБАНАЗАРОВ

# ГУЛЛЕР ДЕНЗИ



ГОШГУЛАР ВЕ ПОЭМА

АШГАБАТ  
«ТҮРКМЕНИСТАН»  
1986

**Бабаназаров М.**

**Б18 Гүллер деңзи: (Гошгулар ве поэма)**

Мәмметназар Бабаназаров,

А: Түркменистан 1985.—80 с. 30 к.

Мәмметназар Бабаназаровың «Гүллер деңзи» атлы йыгындысы онуң илкинжи китабыдыр. Китаба гирен эсерлерде Ленин, Ватан, партия, яшлык, сөйги, дурмуш барада шахырана сөхбет ачыляр. Китабы окан хер бир окыжы ондакы эсерлерин чепер образлара, шовлы гөзлеглере байдыгына бада-бат гөз етирер.

Б  $\frac{4702540200-076}{M 551(14)-86}$  130—85

ББК 84. Тур7



## ЛЕНИН

Ажымтык буругсап, гаш чытып, гүңлөп,  
Дөвүр титрәнинде,  
Артанда говры.

Хут мүдими язы болуп бу дүңйән,  
Ахыр орта чыкды дүңйәнің оглы.

Энче асырларын хыялларындан,  
Айдымындан, умыдындан, сесинден  
Чыкан ынсан гөрүп өз янларында,  
Деңиз дейин толкун атды несиллер.

Она улус-иллер гөвнүни берди:  
Сөзлейши йүрекдеш, йылгыршы сада.  
Ол дүңйәң аягны гошуп гойберди,  
Йүрек ургусы дей гайдувсыз саза.

Дашда дөлди адамларын гөржеги  
Эртекинің дурмушдакы довамын.  
Отурып кичижик одуң башында  
Чөзйәрди ол улы дүңйәң совалын.

Ынха, бирден чакып гитди йылдырым,  
Ол асманда йылдыз болуп парлады.  
Умман дей пайхасың гүйжүн билдирип,  
Зорлук булан бу дүңйәни дурлады.

Ол гадым дүнйэниң гыйгы-гам басан  
Йүзүне чайылан солмажак нурды.  
Онуң пайхасындан галкынды басым  
Эллери ораклы, чекичли юрдум.

Йүрегимизде ады, депеде Байдак,  
Гурдук, гөрешлерде берилмеди ян.  
Бизе гурмак ылымыны өврөдүп,  
Мензиле етирди бейик партиям.

Бу асырдан асырлара гөзледи,  
Ислеги ёлуна гүллер экмекдир.  
Өмри, гөрешлери, айдың сөзлери  
Ынха, бу гүн миллионлара мекдепдир.

Оны өврөмөктөн дүнйе ядамаз,  
Ол мүдими ылым, асман дек маны.  
Бизин үчин иң махрибан адам ол,  
Адамзадың бакы чүвөн ыкбалы.

\* \* \*

Салланчакдан дүшүп майдана гитдим,  
Гүллөргө чолашып йыкылдым ере.  
Гүйзүң думанының ичинде йитдим,  
Язда богун-богун сөкүлдүм эле.

Йүзүмө етишен Айың шугласы,  
Көңлүмө шатлыгын ягтысы дүшди.  
Ак гижеде таныш еллер шувлады,  
Гүл чоған майданлар багтыма дүшди.

Гүнөшин астында гүл билен галчан  
Гөзүетим гөзүмө нур берди мениң.  
Бир бахар гижеси көшешип билмән,  
Айың сачларыны сыпады элим.

Өвреншен язымың гөзден учанна  
Йүрегим билниксиз гыйылды дурды.  
Гышлар гелип ак йүзүни ачанда,  
Билмедим бир сырым дуялды дурды.

Белки, яшлыгмызың гөрки шундадыр,  
Утандым мен, сыр сакладым өзгеден.  
Кичижик шатлыга гоюлды гадыр  
Хем улалдым сырларыма дөзмеден.

Чолашан гүллерми ятлаян кәте,  
Гөзүмиң алнында Айлар етишйәр.  
Йөне гамлы гүнүм, шат гүнүм яда  
Гарып энем билен салланчак дүшйәр.

\* \* \*

Акар гаймаклапдыр Айың нурундан,  
Эдил чогаң ялы гөрнүши багың.  
Сени гөзүм билен гөрүп дурун мен,  
Айың шугласына чүмен ыкбалым.

Цыган гөчи ялы гечди ай-йыллар,  
Кимлери чархлады,  
Кими йүлмеди.  
Гоязы меңзинден ил-улус йылнан  
Бу ыкбалың артды гитди хуммети.

Чага дей бушлуклар тоя яздылар,  
Гызлар аграсланды,  
Йигит етишди.  
Гайнаг хыжув билен, гүлгүн нәз билен,  
Лейлисачың сачы топугна дүшди.

Йүрегин ёлунда, ышгында ярын,  
Дутарларың десселери инчелди.  
Чешме дей дурланып, дер дөкүп, арып,  
Хер кимсе ёл гечди өзүне ченли.

Бу мәхир гызгындыр одуң горундан,  
Адым дейин мертебесин сакланым,  
Сени гөзүм билен гөрүп дурун мен,  
Айың шугласына чүмен ыкбалым.

\* \* \*

Йүзүп гитсең мейданлары,  
Шувлар бедевиң яллары.  
Не говы, гара халлары  
Өлинчәң сөйүп йөрмели.

Мыдам алнында гөзъетим,  
Нәме тапдың, нә гөзледиң.  
Болшума өзүм дөзмедим,  
Урунып-көйүп йөрмели.

Гүйзүң тылла ягышлары,  
Баг астыны нагышлады.  
Кимсе мени багышлады,  
Кимден уялып йөрмели.

Сынма, дутар гөвнүм, сынма,  
Ялпак гүзерлере инме.  
Яшамакдан ёкдур ганма,  
Ямандан доюп йөрмели.

Өзүңе шербет эзине  
Гезме, гелмәндиң гезиме.  
Яманлык гөрнер гөзүңе,  
Говлугы дуяп йөрмели.

Имринип гүлүн нэзине,  
Элиңи бассан көзүне.  
Яр кимин язың дызына  
Башыңы гоюп йөрмели.

Гидем, бу ёллара гидем,  
Ёл йитирмез ыхлас эден.  
Гуш овазлы ак дүнъеден,  
Доймадым дийип йөрмели.

### ГАРШЫ АЛМАК

Газлар гечди Акдепәнің үстүнден,  
Мени идәп йөрөн высала меңзәп.  
Эжап этдим башын эген сустумдан,  
Той ахыр, орнуны долдурса кем зат.

Мирас бизе оңатлыгың неслинден,  
Боржуны хакласа мерхеметли гыш.  
Ине, онсоң дүзлер гидер эссинден,  
Өзүне гетирер шадыян ягыш.

Болмалы зат болса говы аслында,  
Инди яза сиңсин гөзлериң ягы.  
Ак газларам мензилине етсинлер,  
Ашыгың дүйшүне етиши ялы.

Гел, бахарым, монжук-монжук ак  
дерим,

Ериң-гөгүң бир мәхрибан эеси.  
Ак гөвүн жорасы гыз-гелинлериң,  
Чешме гөзли огулларың уясы.

### СӨЙГИ

Бейле мәхремлиге ничик дөзерин,  
Эрәймесем ягшы сениң деминден.

Башың ядавлыгны сыппа айырян,  
Барамок мен чытылманын чеминден.

Нәме, хер гүн хошвагт болуп болярмы,  
Гапыдан гирйәрин—гүл йүзүм солук.  
Гөзлериңе яш айланыр, шонда-да,  
Жан әдип дурсуң сен йылгыржак болуп.

### ПЕРЗЕНТ

Нәзик йылгырышлы Айыдың түнүң,  
Бөкдүрердим, еңилжекдиң аграмдан.  
Йөне сен хасрата өврүлән гүнүң,  
Гозгап болмаз гара даш дей агралдың.

Гүлүң пудагындан ювашжа тәне,  
Донуп галдың ёвуз сөзли жүмледе.  
Ак гүл болуп язылдың-да мейдана,  
Гырав кимин эрәп гитдиң дүнъеден.

### СӨВҮТ

Гушлар оваз эдер яйбаң эгинде,  
Оңарса оларың райыны йыкмаз.  
Адамлара меңзешлик бар гөвнүңде,  
Ягшылык-яманлык ядындан чыкмаз.

Узакдан серетсең гаралып отыр,  
Дуркы билән өз аслына өркленен.  
Кәтелер ювашжа ыранып отыр,  
Меңзәп саздан хумар болан түркмене...



## ТҮРКМЕН ХАЛК САЗЫ «МАЯГӨЗЕЛ»

Салгым атыр гөзи яшлы гелинлер,  
Нэзли гелип, ахмыр билен совлан яз.  
Гөвнүме болмаса йигдин элинде  
Дутар дертли нэзенин дек товланяр.

Гыйлып отыр Мая гызың етмедик  
Багтына говушан багтлы гөзеллер.  
Отыр мунда йүпек тары гепледип,  
Йүрегини агламага дөзенлер.

Кириш арман чекйәр: «Саз болуп  
гелдин,  
Вах, шонда-да ынжаланок гөвнүм, яр».  
Ине, бирден дутар эленип элде,  
Пышырдап отуран гыза өврүлйәр:

«Сизи бир якмасын бозламам мениң,  
Адамлар, дердими гозгамаң мениң».

### ӨЛЕҢЛЕР

Гөвүн гөвнүн асманы,  
Ачык болсун яр-яр.  
Сүйжүликден агзыңыз  
Учук болсун яр-яр.

Улус-иллер той үчин  
Шат экени яр-яр.  
Юваш диен огланмыз  
От экени яр-яр.

Мәхрибан гыз ярының,  
Сөөгидир яр-яр.

Яр башын ашак гөрсе,  
Көөнидир яр-яр.

Ашык-магшук бир гушун  
Ганатыдыр яр-яр.  
Той гижеси гөз-гашын  
Арасыдыр яр-яр.

Сүйт үстүниң гаймагы  
Бозулмасын яр-яр.  
Ал яглыгың човлары  
Эзилмесин яр-яр.

Гелнимиз боз ерлерин  
Ләлесидир яр-яр.  
Хер бир сөзи бугдайың  
Дәнесидир яр-яр.

Гужак гөрки баладыр  
Жәжек болар яр-яр.  
Ики гөвүн бирлешип,  
Ожак болар яр-яр.

Өмүр акар дерядыр,  
Ай айланар яр-яр.  
Тойлы болсун элмыдам  
Бу яйлалар яр-яр.

### **ИННИМ КАДЫРБЕРДӨ**

Мензил гечсе ыжаза ёк, хөкүм ёк,  
Ятдан чыкан затларыңы чөплөре.  
Ынха, бу гүн эййәм мениң хакым ёк,  
Сени эдил чагажык дей өпмөгө.

Мейлис кейпи билен уграпсың эййәм,  
Мениң яңы гайдып гелен обама.  
Гүлләбер, пурсат бар огрынча сөййән,  
Ширин-ширин дүйшлеринден сабара.

Посаның арзувы галдырян саңа  
Хем кинодан соңкы хыялкешлиги.  
Йөне бу мейлисте башыңы чара,  
Аяп сакла бәгүл писинт кешбиңи.

Асманың дамжасы йүзүне дегсе,  
Йүрегиң гобсунар сүйжүлик билен.  
Шонда биразажык улалгын, ёгса,  
Адам өз-өзүне гижигип билер.

Ынанян, азашып агласа чага,  
Душундан өтмәге чатмаз гурбатың.  
Шо пурсатда йигит чыкан сөйгиңи  
Сөйги харламасын,  
Ыхлас урмасын.

Гүл өртүпдир гөзүң ачан дүзүңи,  
Сәхер ал елкенин йыгнанок хениз,  
Мәхрем дүңйә сыпалап дур йүзүңи,  
Сен оны ынжытма, гарратма, иним!

### **ПЫРАГЫНЫҢ ТОЮНДА ОКАЛАН ШЫГЫР**

Язлар акып гелер булаклар билен,  
Гозгалаңа салып даглаң гарыны.  
Шемал пышырдашып йылаклар билен,  
Сыпар гидер көп гарашан нарыны.

Гуш сайраман оңмаз, бу еллер өсмән,  
Чайлар айдым айдар овазын кесмән.

Дана гөзлериңе гуванып асман,  
Долан Ай ёлуна дүшәр нуруны.

Дагын башы оралыпдыр думандан,  
Шахыр көңли дашда болар гүмандан.  
Догры сөзүң билен ёвуз замандан,  
Бир герчек сен, алып гитдин арыңы.

Булут гелер даг башыны эзер-де,  
Язың гөвни йүреклери үзерде.  
Меңли гыз товланып көне гүзерде,  
Мыдам чекип отыр сениң зарыңы.

Той шовхуны тутды түркмен дүзлерин,  
Гөзүмизде кешбин, дилде сөзлерин.  
Той гүнүнде сүпүр ала гөзлерин,  
Бир сөз билен шат эт бу гүн ярыңы.

### АЙДЫМЧЫ ГЫЗА

Айралык хакдакы айдымың билен,  
Яшлама гыз, көңле якын дидәни.  
Хасрата горсама уз басып гелен,  
Гөвни юка, бу аксовулт гижәни.

Херки задың өз гелишжек ери бар,  
Мыдам ачык дуран сарай дәл гөвүн.  
Ап-ак бәбежиге гужак герибан,  
Уллакан той күйсәп йыгнандык бу гүн.

Говсы әкит бизи шатлык илине,  
Кирпикдәки дамжаң адын ундады.  
Шадыян чайқанян гөвүн көлүне,  
Кешби дүшсүн ак булут дек гундагын,

Отырыс биз айдым билен өзгерип,  
Асман ятладып дур ак гүлли дүзи.  
Бейле пурсатларда гусса дөзмерис,  
Дутар дей дүзүлен йүреклермизи.

### БАГТ

Дүнийәм, бу шатлыга бир өзүм дөзмен.  
Яксын ене мени акыллы гөзлер.

Гидели ягыша, мымык думана.  
Бу гүйзүң гитжеги дәлдир гүмана.

Сарымтыл деңизден мәхримиз гансын.  
Елмалы япрагы гой, өзи тәнсин!

Дабандан депәме уранда хесер.  
Сен маңа япрак дәл, йылгырышың бер!

Гөзлериңи сүзүп, өвүсип гүлгүн  
— Ювашарсың дийме ахыры бир гүн.

Хәзир йүз йылдан соң ыраншын багың  
Гөрмежекдигиме ынанмаярын...

Асман узак ягмаз, булудын дүйрер,  
Гидели ягыша, гидели гүйзе.

### ГУМЛЫ ГЫЗЫҢ ГОШГУСЫ

Яз гелипдир яйламыза,  
Газ гелипдир яйламыза.  
Товлам-товлам булут гечди,  
Ягыш дегди айнамыза.

Гарагумуң селчең ягшы,  
Шаглап-шаглап гелсең ягшы.  
Алкыш дейин сиңер ере,  
Мыхман язың мелхем ягшы.

Дамжа бөкер гошавучда,  
Гөвүн юмшар бу ягышда.  
Ала гөзли, юваш оглан,  
Ерсиз өйкәми багышла.

Бир-бирин сөер адамлар,  
Ажы-сүйжини даданлар.  
Якын достуң гөзлеринден,  
Мәхир ичмекден ядалмаз.

Яманлар даш атар гидер,  
Сырдаш голдар, тутар гидер.  
Эзиз достум, биз галарыс,  
Йүврук гүнлер өтер гидер.

Бахар гөтерлер газ ялы,  
Узаклашар оваз ялы.  
Гызлар өзге өе дүшер,  
Яйладан гечен яз ялы.

Бахар гидер, гелер ене,  
Дамжа бөкер, гүлер ене.  
Гызың гаиян тахасыны,  
Оглан огрын алар ене.

Мүдими эдебин саклап,  
Ай айланар галкыжаклап,  
...Айдасым гелйәр бир затлар,  
Кәбәм әжеми гужаклап.

## ОН ЕДИ ЯША ДОЛАНСАН...

Он еди яша долансан,  
Гөзүң янса, гезсең юваш.  
Өзгә дуйдурман эленсең,  
Хыял билен доланда баш.

Чем гелен сапанда атжак,  
Бир йылманак даш болмасаң.  
Сени етим гоюп гитжек,  
Энеңе гөзяш болмасаң.

Ышга дүшсең, этсең дөзүм,  
(Мәхир герекир деңзе-де).  
Гоялышса гепиң-сөзүң,  
Назарың саза меңзесе.

Он еди яша долансан,  
Өзүң бежерсең яраңы.  
Яда дүшсе гүйз геленсең,  
Язың умытлы гараны.

Гызарсан, овадан гепләп  
Айдан сөзүң чын чыкмаса.  
Сувжук сөз билен кесекләп,  
Гүл гызлары ынжытмасаң.

Дуйсаң онуң боланда чен  
Терк эдилжек жайдыгыны.  
Гөге чыкып чешмә гачан  
Тутдурмажак Айдыгыны.

Хачан гадрыны билеңсең  
Он еди яша долансаң.

## ИНДИ...

Гүллерин реңки гоялыпдыр хас,  
Артыпдыр сөвүдин йүрекдешлиги.  
Инди гүли ыстап хесерлэнин аз,  
Телпер инди йигриминин меслиги.

Өнлөр дүнъе дуршы билен шовхунды  
Инди онда дымышыклык көп ялы.  
Ёгса дүйн дэлмиди еңил овсунлы,  
Эгленимде гүллең мени өпйэни.

Хич хачан сөйгүден этмэндим хедер,  
Я шол гачырыпмы йүрек сарыны.  
Инди гөвүн көп күйсейяр гижелер  
Ялңыз ёлагчының айдымларыны.

Канагат бермеди думанлы хыял,  
Соң онуң ханасы галыпдыр эгсик.  
Инди садалыгың ховруна уян  
Гөчгүнли сөзлерме агыряр небсим.

Яз кемала гелип етишен вагты,  
Башланында зыба гүллер гунчалап.  
Эжап эдйән өңки дуйгуларымдан  
Хем олары тэмизлейән шончарак.

## АРЗУВ

Бу хошвагт гүнлерин солмасын йүзи,  
Шадьян гез, новжуван гез, багтлы гез!  
Дилсыпат гыбатың гүлмесин гөзи,  
Шадьян гез, новжуван гез, багтлы гез!



Шугласына гара баглар даранан  
Долмуш Ай яшанда ызын гаранар.  
Овурт сув дерядыр сувсап барана,  
Шадыян гез, новжуван гез, багтлы гез!

Рухдан дүшмәнкәм душан гөзлегим,  
Үйтгемесин сениң памык сөзлериң.  
Хасратдан аяным, гусса дөзмезим,  
Шадыян гез, новжуван гез, багтлы гез!

Белент даг дей гелип маңлай дирәним,  
Сенсиз учар гушумышым нирәниң?!  
Гөрмәвер ыхласың уян сүйрәнин,  
Шадыян гез, новжуван гез, багтлы гез!

Акмеңиз дүнийәниң гөвнүни йыкман  
Гушлар саз эдерлер, сайрарлар хөкман.  
Сени ынжатмакдан утансын ыкбал,  
Шадыян гез, новжуван гез, багтлы гез!

### ДЕГИШМЕ БИЛЕН АЙДЫЛАН ЧЫН

Назарлар чакнышып, бүдүрән гөзел,  
Етди сабрым йигрим бириме ченли.  
Агшам гурсагыма сыгмады газал,  
Орта гойдум ёг-у-барыма ченли.

Есер алартсаң-да хумай гөзүңи,  
Гөречлериң алдамады гөзүми.  
Дүйнки саңа диен «А гыз» сөзүми,  
Кем-кем үйтгедерин ярыма ченли.

Ики әдим арамызың герими,  
Иш боляр шонда-да сылмак дерими,  
Бир гүн сандыраян бармакларымы,  
Элтерин шол гоша өрүме ченли.

Сөйгиме сыгынып гушадым билим,  
Сөйгине ынанып улалды пәлим.  
Ир-у-гич ишиңе гатнаян ёлуң,  
Узалар өймүзиң төрүне ченли.

\* \* \*

— Белки, шейле болмак такдырда  
бардыр —  
дийип гара гөзлериңи яшлама.  
Такдыр биз икимиз сыгардан дардыр,  
Такдыр дәлдир урулмаклык дашлара.

Багына өврүлйәр адамың эрки,  
Эгрелип өсмегин, эй, мениң шахам!  
Шор сувлы кәсәни саңа ким берди,  
Сүйжүлик сувуна тешнекә дахан.

Газларың сүрүси гечер салланып,  
Елленен габагны елпәр гидерлер.  
Дурмуша вепалы боланда анык,  
Ысгынсыз пикирлер селпәр гидерлер.

Гүйчли дәл, акыллы боланы үчин  
Тебигат адама ынаняр шексиз.  
Түкенмез утанжа гоярсың мени,  
Язларың өңүнден гөзяшлы чыксаң.

Ай бизе эгнини денләр ене-де,  
Гөр, көлүң үстүне йылдызлар ягды.  
Яңы йылгыранда  
Гарры эне дей  
Агладып йөрмегем болармы багты.

Мен бейле такдыра бермерин сени,  
Шатлыкдан демимиз тутулсын гитсин.  
Дөвүлен күйзе дей зыңарыс оны,  
Гой, багтың орнуна агласын ятсын.

## ЫНЖАМА

Гич гелен яз ялы гарагөз ыкбал,  
Мени берен гөзлегинден ынжама.  
Улудан дем алып, гөвнүңи йыкман,  
Назарыңа дөзмөгимден ынжама.

Бир гонан багындан учуп гитме кын,  
Көңүлден көңүле гөчүп гитме кын.  
Болса-да пышырдап айтмага якын,  
Эшитмедик сөзлеринден ынжама.

Шол гүн япрак ягды, саралып ягды,  
Шемал не дәлиди, не-де бир сагды.  
Саңа хесер билен бакмалы вагты,  
Габак өртен гөзлеримден ынжама.

Йүрекдеш ягышлар иненде сессиз,  
Саңа багтлы гүнлер хемаят этсин.  
Өмрүмде бир гезек мәхирден тесдим...  
Өз гөвнүми эзмөгимден ынжама.

Сен бир эзиз серви, башлары галык,  
(Эх, овадан ова, чыгланма, чалык),  
Мениң айдылмадык сөзлерим болуп  
Дамжа гачса гөзлеринден ынжама.

\* \* \*

Йылдырым чакып дур асманы чайкап,  
Ягыш шовхун билен ювяр түмлүги.  
Ол мени саклаяр башыны яйкап,  
Гайдып гелмежек дей ягша чүмдүгим.

«Саклама, ёлума гидейин» диййән,  
Оюн эдип сепйән ягшың сувуны.  
Ол мениң эгниме яңагны гойяр:  
«Ёла гитмек өйүнденем говумы?!»

Диййәрин: «Йылдырым болса-да гөдек,  
Чаканда тисгинип гитсе-де тениң.  
Шемалың гомлары гөтериши дек,  
Бу йигит гөвнүми жошдуряр мениң.»

Дымырыс. Бу ягыш шатлыкмы, арман,  
Ол овазы билен ояяр яды.  
Ол гижә середйәр булутлар, асман  
Аял мәхри билен көшешжек ялы.

Йылдырым газаба мүнүпдир эййәм,  
Гижелиги йыртяр, асманы көвүп.  
Ол мениң гужагма гысылып диййәр:  
«Бу гижә нәхили ызгытсыз, совук!»

«Бейле дийме—диййән—яз кимин нурлы  
Қалбыңдан якымсыз пикирни ташла!  
Бу ягты жаҳанда совук зат бармы,  
Совук зат бармы нә өлүмден башга?!»

### АЙРАЛЫГЫҢ ГҮЗЕРИ

Оглан гөзлерими сөөн гүнлерин,  
Бугдай кимин сечеленип галыпдыр.  
Менсиз отлы көйнек геен гүнлерин,  
Мениң үчин өтүлмесиз языкдыр.

Бу улы ялңышым-йүрекде көзүм,  
Тапылмаз йитгимдир багрымы дилен.

Ах, йөне гөвүн-дә,  
Галып бир өзүм,  
Гидйәрин сергездан гөзлегим билен.

Бегрес доны Гүн тыгына йыртылан  
Багларда галыпдыр интизарлыгым.  
Яз паслымы бу мейдана өртүлен  
Я-да сениң бахар ялы яглыгың?

Майсаларың ыгшылдысы-айдымы  
Ширин сөзлериңе дүзүленмидир.  
Яйла долан гүлкүлериңи сөйдүми,  
Нәмәден торгайың өзеленмеси.

Сәхраның үстүне бүренип дуран,  
Арасса гөвнүңми, сачлары сыя.  
Гырмызы гүллерми ыранып дуран,  
Гүл болуп гөгерен шатлыгыңмы я.

Дуйян, булар гүманыдыр гөвнүмиң,  
Узакдадыр инди элим етерден.  
Себәби мен шол ялңышлы өврүмде,  
Перишдәми—хут өзүңи йитирдим.

Сени йитирдим-де, өзүми тапдым,  
Галдым хақыката сырдаш-дост болуп.  
Инди хачан пикир этсем сен хакда,  
Әжизлигим гелйәр элем-тас болуп.

Бу гүнем аралап сенсиз боссаны,  
Гелдим шол ёданың бөлүнен ерне.  
Идип гарран бедев кимин гуссамы,  
Индим солгун айралыгың гүзерне.

Дүңйәм! Көңүл айдым язды шу ерде,  
Боюн алып, сызып улы ахвалы.  
Бу гамгын гүзере гелип-гидйәнлер  
Бизден соң бирнеме азалар ялы.

### ДУЙШ

Гөзүң үнжүсини йүреге гуйдун,  
Шонда асман я гонрасды, я сары.  
—Арада дүйшүме гирипсиң—дийдин—  
Катдың яя меңзеш, элиң хасалы.

Өз-өзүнден ынжан ялы гыйылып,  
Сен өз сөзлериңе тисгиндинң начар.  
Гуссамы гизледим. Дийдим: «Сөйүлип  
Йигит бар өмрүни новжуван яшар».

Шо пурсат өзүмем ынандым шуңа:  
Мыдам яш гезерин, гезерин жажыл.  
Йүрегмиң овсуншы галар болшуна,  
Йигделерин даңлар чызылан чагы.

Йөне бираз сушт гечирин гышлармы,  
Тойларда сычырап гөзүңе илмен.  
Сенинем шапак дей йылгырышларңы  
Овадан бахарлар гайталап билмез.

Бу үнжи бедене орнашар асса,  
Көңлүме язылар гүйз гыравы дей.  
Хем игенч эшдерин булара үссе,  
—Инди сен эшигин йылырагын гей.

Ине, онсоң саңа меңзеш бир агшам,  
Хол мейданда гезип, гысылып герден.  
Телвасым гайдышар, жошум дуругшар,  
Хем еке гиже-де гаррарын бирден.

Йүрек бир зат сызып, етишип даңа,  
Өйнүзден чыканда умыт мысалы,  
Ягшы ниет болуп душарын саңа,  
Катдым яя мензеш, элим хасалы.

### ГҮМАН

Сергин гужак, гараягыз гижеде,  
Дешип мениң гөзүмдәки думаны.  
Айым, тылла тыгың билен игеле,  
Сөйгим үчин гөвнә дүшен гүманы.

Буругсап дур бу чейнелен пикирлер,  
Не өчүпдир, не яныпдыр ал өвсүп.  
Говсы суслук көчесинде екирлен  
Башымда шемаллар бадыны дөвсүн.

Тешне гиже гелип дидардан ганды,  
Асманда йылдызлар йылгыряр ачык.  
Нөме, маңа гезмек шейле бир кынмы,  
Күлреңк гүманың деңинден гечип.

Я-да екесирәп йөрмүкә гөвүн,  
Нөме герек ынжыклыга баш урмак.  
Ёк, сен ынжал гөвнүм, ёгса-да дөвүл,  
Нәзик затлар өз гадырны гачырмаз.

Эзбер биз ялңышы гайталамана,  
Соң таныш соңлама, шол көне болуш:  
...Өз тайыны алдырыпдыр гүмана,  
Гижелике аглап барян ялңыз гуш.

## ХАТ

Өврөншип билемок сенсиз гүнлере,  
Дымышлык дей хич ахыры гелмейяр.  
Дүшүндим мен: гөвүн берип дилбере.  
Йүрегиңи аман саклап болмаяр.

Шадьян сөзлериң, шадьян кешбин.  
Өврүлип барялар гамгын айдыма.  
Оны дүнъе дөрөп гелдилер эшдиң  
Инди ол бир гезек артык айдылар.

Елларыңа бакян көне эндибли,  
Йылдызлар көз дейин гөги дешдиги.  
Билемок бир асыр биле болдукмы,  
Я бары бир гүнде болуп гечдими?!

Инди хич ким менден өйкеләп гитмез,  
Хем эртир ир билен гечилмез гүнәм.  
Жүп аяк сесине үйрер-де итлер,  
Башыма ялңызлык дердини бүрәр.

Гөзүм гидйәр: безәп гадым дүнйәни,  
Ай хиңленип баряр сувлы салмада.  
Ненең кын экени эден гүнәни,  
Айдып өтүнере адам болмаса.

Ялңыз йылдыз гөрсем дыглаяр иним,  
Бу кимиң газабы, бу кимиң хөкми?!  
Пышырдап сораян: Айт, бу сөйгиниң,  
Шат гүнлери көпми, хасраты көпми?!

## СУРАТ

Совулыпдыр гызгын башың думаны,  
Болан-гечен ачык-айдың болупдыр.



...Адам йүзи ялы, гам чекен ялы,  
Альбомың махмалы бираз солупдыр.

Ене-де душушык, сессиз душушык,  
Ашак бакып отыр стол чырасы.  
Йүзүми ягтылдып билмейәр ышык,  
Хем гозгаяр йүрегимиң ярасы.

Бу затлар ниреден дүшди ядыңа,  
Я билмен барыны өңден дуюпсын.  
Өзгелере гүлүп дуран, шадыян,  
Маңа гамгын суратыңы гоюпсын.

### НАМЫС

Ярадан тебигат хайранды оңа,  
Гаңрав гүлки алкымында гайнарды.  
Меңзешди дүнийәниң терлигне—даңа,  
Келлелери бахар болуп айларды.

Асмандакы мукаддес Ай, ашык Ай  
Аягның янына гачжак ялыды.  
Гам гонмазды гүлүп дуран гашына,  
Ойнуңы чын билип бержек жаныны.

Көплер билди нәмедигни көймәнин,  
Гарып гөвүнлерде арманды, зарды.  
Ине, бирден яз гүнүниң өйләни,  
Гөзеллиги бир болгусыз ит ярды.

Йыл гечди. Кән гезек алмалар тәнди,  
Гүллер өсди сөйги дийлен шалыкда.  
Йөне онуң шол бахаркы өйләнден,  
Гара гөзлеринде үнжи галыпды.

Инрик ал шапагы гиденде ялап,  
Я гелип земини гуҗакланда гар.  
Ол ярылып билмән намысдан яна,  
Өзүн ите ярдыранна аглаяр.

### ЫНАМ

Көне таншым, халың ничик?  
Улалдым гөзүң алнында  
Кемелмейән нурдан ичип,  
Инди йүкүм өзүм билен,  
Көңле яз дек жошуп гелен.  
Сөйгим билен, боз мейданым,  
Гүллериңи сыпап гечип,  
Эртире гидип барян.

Даглар ховалы-ховалы,  
Сиңйәр бу ерде көңлүңе  
Сайрак чешмәнің овазы,  
Мен шуларың арасындан  
Ягтылыгың хем терлигиң довамы  
Эртире гидип барян.

Яшайыш болармы сизсиз?  
Ынананым—дең-душларым,  
Эндише ят болуп гитсин,  
Сечеленмән ерсиз-ере,  
Өмүр мақсадына етсин,  
Маңлайымы сув сил эдип дерледип,  
Хениз мениң кимлигиңи гөрмедик,  
Эртире гидип барян.

Гөз нуруның хем доклугың,  
Асыллылыгың нышаны,  
Алтын дәне-дер дөкдүгим,  
Шүкүр, харманларың бейик,

Топракдан хем сувдан саңа,  
Ган ысы гечмесин дийип,  
Ерин адындан касамлы  
Эртире гидип барян.

Даша өврүлен герчеклер,  
Ин овадан гүллер сизе,  
Герек болса эгер ене,  
Дашлыгындан адамлара өврүлип,  
Ватан үчин гүл өмрүни бержек сиз,  
Йөне эхли пидаларың дерегне,  
Инди уршы мүдимилик ер чексин,  
Шу ынамы ялын кимин парладып,  
Эртире гидип барян.

Майсалыкда гөз эгленип,  
Говшанында онки сүңнүм,  
Башым сыпадылар гелип,  
Гудрат дэлдир гөкден инсе,  
Бар умыдым улы илде,  
Шу гудрата арка дирэп,  
Гөвүн дуры, йүрек чуңнур,  
Ягшы йигит, нирэ угур?  
Эртире гидип барян.

Дүйнки гуры шаха бу гүн,  
Гүл болуп гайнап дур экен,  
Йүреклере арзув дүвүн...  
Дурмуш сөйги, эзиз гөзлер,  
Эртири билен сүйжүдир,  
Эгнимдэки нурлы шапак,  
Бир дессе гүл кимин чага,  
Эртирин дартыш гүйжүдир,

...Доланарын ягышларма, гарыма,  
Хош хабар айдарын кимдир бирине,  
Эртире гидип барян.

### ГУТАРЫЛМАДЫК ГОШГЫ

Бу дүнъеде дидарыңы гөрме ёк,  
Саташмак ёк икимизе хич хачан.  
«Оглум» дийип гужагыңы герме ёк,  
Сенден гөк асманы габанды ажал.

Ах, сени шейле бир гөресим гелйәр,  
Бир алач гөзлейән багрымы тўйдўп.  
Иң болман дўйшўме гирсене, кәбәм,  
Өңки ынжыклтыгмы бирмахал гойдум.

Делминип-делминип гитме ызыңа,  
Яйданып укымың гоялмагыңдан.  
Маңа бирже гезек дөзүмлилик эт,  
Чекинме тисгинип оялмагыңдан...

\* \* \*

Гўйзўң гарасы йитенде,  
Солгун мейданлар тисгинер.  
Бедеве гусса етенде,  
Майса дек яллар тисгинер.

Чабырап яшлык ичинде,  
Көзе дөнерсиң бир ченде.  
Бир гўн бўкўлип геченде,  
Гыйылар, ёллар тисгинер.

Пайың бар болса ягтыда,  
Весъет етирсең агтыга.  
Дўшўнсең шейдип багтына,  
Көңўлде силлер тисгинер.

## АЙДЫМ

Бир гыз айдым айтды мылайым хеңли,  
Гүлүң ал реңке боялшы хакда.  
Гызыңак алманың дурланып меңзи,  
Дурмушың балының гоялшы хакда.

Баглар айдым айтды,  
Ер гойман гусса.  
Шатлык дурмушымы долдуран чагы,  
Йыллар мени дәл-де, өзүни гыссап,  
Маңа бу дүниәни галдыран чагы.

Мейдан айдым айтды,  
Көле бакмага  
Умытлы уградып гарташан гувы,  
Өврүлмәнкә бир гуссалы ыкбала  
Ак булудың ягшы хакда арзувы.

Иңрик айдым айтды көңлүми дөрүп,  
Ювашжадан «яш гечипдир» дийленде.  
Мазарларың арасына от өрүп,  
Сессиз ягыш агы болуп иненде.

Яйла айдым айтды... Ягтылды саба,  
Гүлки, гөзяш болуп гайталанды хең.  
Өз башыны сыпан айдымдан яңа  
Адамың йүреги юкалян экен.

## ДОСТ

Сени гөрсем деңиз ядыма дүшйәр,  
Деңзи күйсейшим дек күйсейән сени.  
Мен кәмил дәллериң хатарна гошян,  
Умман гөренинде үйшенйәнлери.

Достуң гам чекенде хасрат гүнүнде,  
Асманың четини гөтерйэр эгниң.  
Саңа гуванч гөрдүм мейдан гүлүнде,  
Бу дурмуша гелшик берйэр эр эгни.

Кимлер сүртүленде янып гутарар,  
Сен янар дурарсың ялап түмлүги.  
Янмак бизи сынагындан өтүрер,  
Шейдип белли болар кимиң кимлиги.

Ёллара гиденде ёлдашың болар,  
Гышларың аклыгы, язың аллары.  
Эжизлер ир-у-гич гөзбаша гелер,  
Гөзъетиме гидер мердиң ёллары.

О ёлларда гамланарсың, гүлерсин,  
Говлугадыр бу дүнийэниң үмзүги.  
Сен мыдам умманы яда саларсың  
Хем янар дурарсың серпип түмлүги.

### ЯШЛЫК

Агшамара якасында акарың,  
Яш огланлар айдым айдыр ювашжа:  
«Достлармың йүзүне ничик бакарың,  
Мәхрим сиңен дүнийәм менден совашсаң.

Ядав Ай бир ерде дүшләр иркилер,  
Бахарыңкы болуп, гышыңкы болуп,  
Бу айдымлар гоймаз сени эркиңе,  
Дүйшүңе гирерлер пышырды болуп.

Шат гүнүң әхли зат гөвнүңи гозгар,  
Башыңда яглыгың какар хешелле.  
Көп гама батярсың Акмая бозлап,  
Ак гижелер өз ёлундан геченде.

Язлар гүли билен, гышларам гарлы,  
Көллер ханасында, гушлар агачда.  
Гахарланма, мениң языгым бармы  
Шолары арзылап сөймеден башга.

Иллер шейле диййәр: яшлыкда батан  
Тикен улаланда азар берйәндир.  
Сениң арзуыңда чайканып ятан  
Бу гөзлерим гурамажак деряңдыр.

Сенсиз билмен топракдыгым,  
дашдыгым:  
Догларын мен өз дүнийәме говушсам...»  
...Агшамара судуры дей яшлыгын,  
Яш огланлар айдым айдяр ювашжа.

\* \* \*

Алчак йигит, вәши йигит,  
Неүчин бейле йүзүн салык.  
Нирде көңлүң жошы йигит,  
Нирә гитди башын алып.

Сачыңам бираз булашык,  
Еле берипдир эркини,  
Ничик хыяла улашып,  
Дымып барярсың ер кимин.

Ак яңагы гара халлы  
Таныш гызы гойдуң дерде.  
Бир делмурып гарап галды,  
Мүң үнжүде, мүң хесерде.

Эгилип эгниңи сыпан  
Талларың нәзини гоюп.  
Айдымна ашык гушларың  
Гөвнүниң языны гоюп.

Нирә баряң?  
Бираз эглен.  
Мердем енер бу оюнда,  
Гара гөзли, дең-душ оглан,  
Гел отур, акар боюнда.

Сув йүзүне гайып дүшен  
Япрак дейин гитсин гайгы.  
Ягшы-яманы бөлүшен  
Бу ыкбаллар дәлдир айры.

Нәгиле дәл биз дурмушдан,  
Гижелер ак, гүндиз ягты.  
Хем берилен овал-башдан,  
Өзге көңли дуймак багты.

Гел отур, акар боюнда,  
Язып гойбер гүр гашыңы.  
Чын йигит еке гоюлмаз,  
Дүнъе чын йигидиң ашыгы.

\* \* \*

Салыкатлы гүндизлериң саргыды,  
Гижелерде айдым болуп дөрөйәр.  
Сыналары шатлык билен саргылы  
Баглар гең-энайы мейлис гураяр.

Гөр, шемалың гөрөнлери-эшдени  
Пышырда өврүлйәр сыгман гурсага  
Бир гыз гелйәр кетениси кешдели,  
Йигит гелйәр доланмажак пурсада.

Багың ёкарсында нагышлы асман,  
Ерде хош гүнлере гарылмалы нәз.



Пышырдылар бага сиңип эрейэр,  
Олар пынтык болуп ярылмалы яз.

Эдил шол вагт багың бейле четинден,  
Пәлини гүжүк дей ызына тиркәп.  
Бири гелйэр,  
Ягты гүнлери  
Хемем  
Өзүн горап билмән өз ниетинден.

Онуң ёкарсына дикен назары  
Галяр гызгылт шахалара илишип.  
Пикир эдйэр: «Өйлерине чекендир,  
Гөр, кимселер бу багларың иймишин.

Аляңак алмалар несиби кимин?  
Үзүм аландырлар кишмиш болара.  
Бай, адамлар гөзи доймаз болупдыр,  
Йөне менем хезил бермен булара».

...Даңа голай бу көшешен баглары,  
Шемал силкелейэр батып ак дере.  
Эртириң арзувы шахада галяр,  
Мүңкүриң пәллери дөкүлйэр ере.

### ЯГЫШ

Гүвләп гелди шол гадымкы таншымыз,  
Пышырдысы билен, айдымы билен.  
Төверек йылгырды жеделхон ялы,  
Улы жеделден соң айданы гелен.

Сырларыны иче йыгнан дымма көл  
Дердини эгисди, йүрегни ачып.  
Хут хәзир хич ере гидер ялы дәл,  
Ятламадан гечип, хесерден гечип.

Накыл дей гожа-да дур серден гечип,  
Гутаран еринде хол агачлыгын.  
Онуң үчин хәзир гожалыгын дәл,  
Бир гүнүди гайдып гелен яшлыгын.

Серхош болдук жошуп гелен сөйгүден,  
Мәхирден, шатлыкдан билмедик доюп.  
Шейдип яшлыгына доланды бар зат,  
Булутлар гитдилер яшлыгны гоюп.

### ӨЗ-ӨЗҮМЕ ДЕГИШМЕ

Элиндәки сайрак гушун  
Терк эдип гитди багыны.  
Инди гарап дегре-дашың,  
Чекйәң яшлыгын зарыны.

Бар махалы гоюп дерде,  
Гөвни барын дуймадың сен.  
Үйшмеленде, бош базарда  
Өз-өзүңи гүймедин сен.

Дүвүн ёкды эллеринде,  
Кән ялнышдың гөчгүн билен.  
От болмалы гүнлеринди,  
Оңушдың сен учгун билен.

Тиркедин говшак бейдине,  
Гошавжындан дөкдүн оны.  
Өвүрдин сувжук айдыма,  
Дуйман дурка өпдүн оны.

Гошгы язып гөйдүк-гөйдүк,  
Гөрмән галдың инригини.  
Гелмез яшлык, гелмез гайдып,  
Танап гитди кимлигиңи.

## ШАХЫР ГЫЗ

Хеммелер уклады, о гызы болса,  
Нәбелли зат укламага гоёнок.  
Гелжекден, гечмишден сызылып чыккан  
Дуйгулары йүрек соряр,  
Доянок.

Жигилерниң гаймак кимин укусын,  
Меймирэн гижәниң дынч алмасыны  
Бозман гечди ыкбалының гашына,  
Кесди кагыз-галам ынжалмасыны.

Хәзир гижә,  
Онуң сериндә болса  
Ол ягты гүндизлер гаймалап йорди.  
Гаргалары кесеклейән чага дей,  
Шемал булутлары сайгылап йорди.

Гижәни-гүндизи сайгармага-да,  
Вагт тапмаян дызмач чешме-дерялар  
Тылла мейдан,  
Дуры асман,  
Чагалар...  
Гөз өңүнден хатарланшып барялар.

Булаң бары бакылыга өврүлип,  
Гыз билән даңа чен гүррүңлешдилер.  
Сәхер эмай билән гелендә эне,  
Олар гызың бар сырыны ачдылар.

## ОБАДА

Гиң жаханың хузырында арзым ёк,  
Айдым етди, шапак етди, нур етди.

Бу дүнъеде шундан зерур харжым ёк,  
Ёкдур сушт болмага көңлүмиң хетди.

Гезип йөрсөң алабахар мысалы,  
Арасында айдым ялы багларың.  
Пархы ёк, гөзъетим яшылмы сары,  
Шудур гөк асмана шәрик чагларың.

Шу хазынам билен ёллара сиңип,  
Гыравлы даңданың йылысын сыздым.  
Булутлар улудан дем алса диңип.  
Адама чалымдаш гылыгын сыздым.

Сөөними сөйүп ганабилмедим,  
Бу бакы тешнелик болмага чемли.  
Екеже хош сөзе той тутды гөвүн,  
Дөвлетли өй экен адамың көңли.

Соңам шейле болар...  
Етилмез чене,  
Йүрегиме тәзе-тәзе гөч инер.  
Разы боларын дүнъеден ене,  
Бир пурсатлык гар-ягышы үчинем.

Яз билен той тутуп безенер эрик,  
Булут еңләр гидер, гөз эдип еле.  
Ягышдан соң багың агланын гөрүп,  
Мен онуң янына гелерин ене...

## Г А Р

Төверек асманы диңлейән ялы.  
Сынлаяр Земиним диңмейән гары.  
Агачлар шемала алакжамаяр.  
Мениң чүмре геен гулакжыным гар.

Гөр, гар гинишликте учганаклаяр.  
Депелериң ап-ак ичмеклери бар.  
Середйән узага, бакян ёкары.  
Гөрйән шол бир зады: ак менеклери.

Дең-душ дүнъе билен, хемем бир яшлы,  
Эй, сен илкинжи гар, алада-ишли.  
Сенде жуда улы, жады бар дийсем.  
Дийсем ынсанпервер, ялңышмы эйсем.

Ал-асмандан гелип, гөрүнмән дел сен.  
Адамлара шатлык, гетирйән болсан.

### ИЛЕ ДҮШҮПДИР

Нурана йүз кимин дурланып асман,  
Саба ели бир хыяла дүшүпдир.  
Говы арзувларна говушмак ислән  
Багтыяр адамлар ёла дүшүпдир.

Ак булут умманың гөзүниң агы,  
Ювнуп-бесленипдир даң саба чагы.  
Гөзяш дек арасса сәхериң чыгы,  
Булдурап негөзел хала дүшүпдир.

Ыхласа гөрэрэк гелермиш язлар,  
Бакымыш ыхласлы басылан ызлар.  
Бир үйтгешик диярдыр-да,  
Гөр, газлар,  
Мекан эйләп бизиң иле дүшүпдир.

## ТЫЛЛАЙЫ ГҮЙЗ

Аз галыпдыр шахаларың япрагы,  
Йөне олар умыды дәл гөвүниң.  
Мүдими дәл гөзүң дикип топрага,  
Оя чүмүп отурмасы сөвүдин.

Бир гүн ак базардан доланар бахар,  
Гөк бегрес гетирер, хич эпин тутмаз.  
Шатлыгыңы мэкәм өперсин. Йөне,  
Бу сары япраклар хыялдан гитмез.

Олар я-да салар тыллайы гүйзи,  
Гечен гүнлер болуп дүйшүңе гирер.  
Элинде гүл्लериң ал чеменидир,  
Ятламалар болса көңлүңи дөрер.

Шонда гүйзи ятлап,  
Бирмахал чекен  
Суратларың ялы бакарсың оңа.  
Оны биражажык үйтгетжек борсун,  
Хем гидип билмерсиң бахардан оңа.

Шонуң үчин пикир эт сен,  
Багларың,  
Ел өтенде сары гаймагын ялап,  
Пикир эт, гүйз гүни мырада етжек,  
Арзувың көңүлде болмасын хеләк.

Анха, ядав гүйзүң гөвнүни авлап,  
Баглар япрагыны элөп отырлар.  
Хем соңкы демлериң агысын аглап,  
Бизе узак өмүр дилөп отырлар.

Гардашым, орун бер, гоҗаны сыла,  
Узан аяк ялы гедемлигңи дүйр.  
Ол маңлайдан дер дәл, кинесин сылып,  
Илки дилленмәге намыс эдип дур.

Аксакгал дурмуш ол,  
Гарран адам дәл,  
Йүреги уллакан, гөвни челпекдир.  
Хакыдасы гечип гиден ай-йыллар,  
Пайхасы яз ялы йылы гелжекдир.

Дурмушда орунсыз дәлдир хер ничик,  
Айдалы, ол саңа орнуны берсин.  
Эгер сен гоҗаның орнуна гечип,  
Отурсаң нокат дей йитип гидерсиң.

Гынанҗыран болма гарранлыгына,  
Ёкдур бу кеселиң чәреси, эми.  
Йөне сыла, япланыплар эгине,  
Утанҗындан жүбә гирен бош ени.

Гоҗа иш дүшенде юрдуң башына,  
Ёк вагтлары кын гүнлериң өң-арды.  
Саңа орнун берип,  
Залым ажалы,  
Өзи билен экитмәге тайярды...

### ЭНЕЛИ-ГЫЗ

Ёк, гызым, бу сөзе диймерин дүзүв,  
Бейле ниетиңи хич ерде айтма.  
Дыза галыбермән, кесертмән йүзи.  
Адам ялы геплешәймек айыпмы.

Ыхласын багш эдип, өлүп-өчүп дүйн,  
Соң ягдырып айралыгың гарыны.  
Ничик болар хер ким еке сөз үчин,  
Гоюп гидиберсе сөвер ярыны.

Бейле пикир этме оюндан-чындан,  
Дүшүниш, араны тутмасын кереп.  
Эжизлик дэлмидир өз ожагындан,  
Гитсең,  
Мертебэңи горама дерек.

Гайрата галмага кын болан чагы,  
Тебигат гүйч-кувват, пайхас берипдир.  
Йыртык гейим ялы харланан багы,  
Ташлап гитмэн тимарламак гереkdir.

Адам бир гүн Гүн гызарып барярка,  
Она соңкы гезек дирейэр алны.  
Башымызда шейле айралык барка,  
Өзге айралыклар артыкмач дэлми?!

\* \* \*

Элиң йүзе тутуп агласың гелйэр,  
Арвах ялы сетирлере гахарңа.  
Көшешдирме, (бахар гечипдир эййэм!)  
Сил дек жошгун гелер дийип бахарда.

Бу ничик йигитлик, бу ничик ыкбал,  
Йылгыршың-а кемис, шатлыгың говуз.  
Мөвч уржак гүнүңе ниетлэп саклан,  
Сөзлериң көңлүңе салыпдыр довул.

Утанжындан ере гирип барянсың,  
Гушлар парлап сүйр депәнден геченде.



Гөзяш ялы шол сырыгып барярсын,  
Улы деряң ханасының ичинде.

Билмедим хыянат этдинми пенде,  
Я мертлериң бу ёлунда еңлес сен.  
Оюнда элиңи кесдирип, индем  
Әжесинден горкян чага меңзеш сен.

## НЕКРАСОВЫҢ ӨЙҮНДЕ

### 1.

Нирден чықяр бу айдымың овазы,  
Мейданданмы, багларданмы—билмедим.  
Бу өйүң өңүнде дыз элип, оны,  
Ак ялынлы гар үстүнде диңледим.

Газаплыды,  
Йүрекдешди бу айдым,  
Хем сөйгиниң, хем йигренжиң несили.  
Байдак кимин горады ол шахырың,  
Горамак кын дүшен мертебесини.

Манзына өврүлен шәник дей өмрүң,  
Солжак вагты рөвшен берен гөзлерне,  
Ватан,  
Хүвдә кыбап овазы билен  
Айдым айдяр өз оглуның сөзлерне.

### 2.

Поэзияң хакына галмагал этмәң,  
Соңа гоюң ав хакдакы жедели.  
Бу өй эдил дүниә кимин сылаяр,  
Пикирли гөзлери, асыл әдеби.

Адаты зат болуп гөрүнөн гудрат,  
Галмаз овал-ахыр йүреге етмән,  
Өзгәниң йүрегне аграм дүшмесин,  
Поэзияң өйүнде галмагал этмән!

### ӨКҮНЧ

Эзилип чоюнып гөрмедим ода,  
Яз дей чагажыга хабар гатмадым.  
Узакда мес болуп гөтердим бада,  
Гоңшымың өйүнден хабар тутмадым..

Билмедим жаханда мырадым недир,  
Сөөним ёк,  
Барды диңе халаным.  
Ятсаң-турсаң келлэ гелжек затмыдыр,  
Өз кервенми өз-өзүмиң таланым.

Маңлайыңа тыгың ужы деген дей,  
Ёкды алмаз сөзүн йүзүме чекен,  
Инди муңа мертебәм дийп бегенме,  
Диймек мениң эзиз достум ёк экен.

Йүпек шөхле билен гөзүми ачан  
Гүндизим өйләне хыял эдипдир.  
Гүйзлерде мивеси шемала гачан  
Дарагтым биреййәм гаррап гидипдир.

Гайтгын ыз гоюпдыр чырпынан яба,  
Мен бу сәхер ил биленми, екеми...  
Илки оюн эдип, соңундан (тоба),  
Өмрүң гечип гидибержек экени.

## ВАСПНАМА

Шапак эдил чага дейин йылгырып,  
Сайрак гушлар айдым айдып геченде.  
Бейгелйән дурмуша гөвнүңи берип,  
Яшаянңа багтыярлык ичинде.

Багт дәлмидир илиң абат оянса,  
Йүзе дүшсе бу асманың ягтысы.  
Сәхер билен гүлүп туран чаганың,  
Ак меңзинде гөрүп билсең багтыңы.

Боссан ичре гүле чүмүп отурсан,  
Хемем ачык болса чагалаң алны.  
Тоя меңзәп гечип дурса хер гүнүн,  
Бу затларың бары тәмиз багт дәлми?

Шаглап отыр обамызың баглары,  
Гүллер толкун атыр, ап-акмы, алмы.  
Сачагмыз чөрекли, депәмиз гөкде,  
Эйсем булар иң арасса багт дәлми?

Булаң бары доганлыгың гудраты,  
Зәхмет сөен эллермизиң зорудыр.  
Шу гүнки дурмуш дийп башыны гоян,  
Аталарың ерне салнан арыдыр.

Орак-чекич безег берйәр Ватанмың,  
Элван өвсен Байдагына, Гербине.  
Биз әхли затлары халал газандык,  
Бейик достлук биле, маңлай дер биле.

Шонуң үчин ачык бизиң ёлумыз,  
Бугдай ыгшылдаяр сары дүзлерде.  
Йүрек дейин гүрсүлдәп дур заводлар,  
Высалларың ялкымы бар йүзлерде.

Гой, макәм гысылсын эллермиз эле,  
Гүллер толкун атсын гызыллы-аллы.  
Ватан ата дейин гувансын бизе  
Хемем ачык болсун чагалаң алны.

### БУ КИЧИЖИК ОБАДА

Йүзлерин ләле болар,  
Бу кичижик обада.  
Язың галасы гелер,  
Бу кичижик обада.

Томус гелсе совлуп яз,  
Чай сүзерлер ховлукман.  
Гарры баба, човлук бар,  
Бу кичижик обада.

Депесинден газ гечер,  
«Арман» диер гүйз гечер.  
Сөз сакланып саз гечер,  
Бу кичижик обада.

Мыхмана артык гадыр,  
Мейлис-айдым, гошгудыр.  
Сазың гадры башгадыр,  
Бу кичижик обада.

Гара баг болан ерлер,  
Дурланар аргын серлер.  
Дуйгыңа дүшүнерлер,  
Бу кичижик обада.

Гөречлерде ал ёкдур,  
Илден чыкан пәл ёкдур.  
Ялан сөзе ёл ёкдур,  
Бу кичижик обада.

Ясда сырдаш боларлар,  
Тойда гардаш боларлар.  
Адам гадрын билерлер,  
Бу кичижик обада.

### ТӘЗЕ ЙЫЛ АРЗУВЛАРЫ

Гел, тәзе йыл бу гүн бизиң  
Төрүмизиң ярашыгы,  
Гөвни телваслы үлкәмиң  
Хош хабара гарашаны.  
Говулыгың аламаты  
Ак гув болубан гонарсың,  
Түркмениң гүл топрагында  
Сенем багтыяр боларсың.  
Гүнеши жаның шербети  
Хем еллери сейкин өвсен,  
Гөз гөрежи меканымың  
Әдимлери дәлдир йөвсел.  
Мейданлармыз берекетли  
Эллермиз ише тешнедир.  
Гөрениңде гөвнүң гүлләр  
Бу гүнки халал эшрети.  
Бизиң йүрегмизе меңзеш  
Дутармыз сәхер сайранда,  
Үлкәмиң башыны сыпар  
Жадылы оваз яйрар-да.  
Адамлар арзув-хыялы  
Чына өврүп гайталады,  
Гөрсене чөлүң газларны,  
Яшлык кимин тайчанагы.  
Жейхун сувы чөле гелип  
Баглык болуп атылыпдыр,

Гүнем тылла тыгларыны  
Шербет сува батырыпдыр.  
Гөзлермизде дурулык бар  
салланчакда көрпе несил,  
Тоя гелдин. Тәзе йылым,  
Тойлы гүнлер эгсилмесин.

\* \* \*

Гел, тәзе йыл, гөзүм үсте орнун бар,  
Ягшы ниетлиниң хорматы башга.  
Сени оваз билен гаршылар дутар,  
Айдымлармыз бардыр гөвнүңи ачсан.

Деррев гечибермән дүшек үстүне,  
Гезим этмек мыхманларың адаты.  
Йөр, гезели: анха, баглар шаггылдап,  
Оваз эдйәр ак гушларың ганаты.

Йүзлериң гүлүп дур, каматың аклык,  
Бу ахвалат ягшылыга ёруляр.  
Парахат гүнлериң тагамы—гадры  
Алын дериң леззетине гарыляр.

Сәхерлермиз сиңип гидйәр гүндизе,  
Гиже онуң тапавутсыз довамы.  
Бизин билимизе гүйч-кувват берйәр,  
Ойнап йөрән чагаларың овазы.

Бу парахат илде, дөвлетли илде,  
Гара йүрек болуп яшамак кындыр.  
Депеси асман астен бу илиң,  
Ынамы-эртирдир, шөхраты дүйндүр.

Адамлар өңкүден хошгылав болсун,  
Хер киме багт пайла пәлине гөрә.

Хер ким абрай алсын, хормат газансын,  
Ыхлас эден хүнәр-кәрине гөрә.

Мүдими арасса дурсун асманмыз,  
Эллерде шербетли пыяла болсун.  
Гүлер йүз тәзе йыл шөхратың-шаның,  
Өңки йыларданам зыяда болсун.

\* \* \*

Хош гелдиң, Тәзе йыл, бизиң иллере,  
Тәзе гелин ялы аягың дүшсүн.  
Шатлык кувват дейин яйрап биллере,  
Говлук хазынаның агзыны ачсын.

Жанымыз саг болсун, дик гезсин  
башлар,  
Мыдама нур болсун гүл кимин йүзде.  
Гары билен гелсин ак сакгал гыш хем,  
Бахар той туталы махмал дей дүзде.

Хас көпелсин саза башын эгенлер,  
Гызлар абрай болуп төрлере гечсин.  
Көне йылда дост гөвнүне дегенлер,  
Тәзе йылда досты билен ярашсын.

Гыбат эдилмесин, саклансын эдеп,  
Яшлык эденлериң аклы гоаялсын.  
Эгер кимсе өзгелере ажы геп  
Айдан болса Тәзе йылдан уялсын.

Маңлайдан дер, мейданлардан бал  
аксын,  
Долушан Ай ялы ачылсын пагта.  
Хер ким экенине гуванып баксын,  
Экенини оруп говушсын багта.

Тәзе йылым, гел сен, тарых хакында  
Гепләнлериң оңат мысалы болуп.  
Айланыбер бу Земиниң оқунда,  
Ап-ак ниетлериң высалы болуп.

## АДАМЫҢ ЫШГЫ

Шахыр Какабай Ылясова

Адам ышгы билен адам боландыр,  
Гөзлериңе сөйги инип, гам инип.  
Нирә гитсе оҗагына гелендир,  
Ачмак үчин пукараҗа гапыны.

Гелип сөйгүсине чүменде пейкам,  
Өлүме өврүлип барларка дерди.  
Гөз өңне гелмесе ғыш-язлы мейдан,  
Ол арлы мәжек дей өлүп гидерди.

Ғышлар пайхас берйәр, язлар гин  
асман,  
Гөз ичинде йылдыз гужак герйәндир.  
Шу затлардан мәхри ганмансоң асла,  
Адам өз өмрүни ғысга гөрйәндир.

Гөзүн сүзүп бакып дурандыр көле:  
Сырдаш дей гүллере йүрегин ачар.  
Башы йүз мүн дерде гүзердир, йөне,  
Гушуң хөвүртгесин дүзедип гечер.

Онуң ышгы билен гүлләр ағачлар,  
Герденинден акар ярың сачлары.  
Бир адамың гөзлериңден яш гачса,  
Мүн адамың чаларып дур башлары.



Адам ышгы мирас галяр несилден,  
Соң мейдан, баг болуп гөзлере илйэр.  
Динце, акып ятан сувуң сесинден  
Ак бугдайың ыгшылдысы эшдилйэр...

### ӨЙЛЭН

Ирден эзилен мейдан  
Ак өйләнлер чалыкды.  
Илерде игделигиң  
Чал думаны галыпдыр.  
Обадан чыкан ёлуң  
гутарян ери яшыл.  
Гожа гыра ташлаяр  
ёлда ятан бир дашы.  
Ылгап гелйән хол оглан  
бадын сакламан өтмез,  
Чөрегни унутса-да,  
ол саламы унутмаз.  
Айдым эшдилйэр, айдым,  
гайрадан бир ерлерден,  
Бу айдымлар болмаса  
чөкүп гитмезми герден.  
Көне яп ягшың сувун  
ятлама дей сорупдыр,  
Ягыш он еди яшың  
додагыны ярыпдыр.

### ДЫНЧ АЛЫШ

Билмен мунда тешнелигми гандырып,  
Оны гөзлеримем алыпдыр боюн.  
Толкунлары сапагындан тәндирип  
Йөрөн тер шемала гурбан болайын.

Ген эшдилийэр токай пышырдап дурка,  
(Гулагмыз какапдыр машин сесине).  
Ыкбал мени нэдип гетирип йөркә,  
Деряның яй ялы эгремчесине.

Алтын шөхле агачлара гаяляр,  
Өртйэр берёзаның зыба катдыны.  
Эли чалгы ораклы дайхан даяняр:  
— Ничик, бу мекана гөвнүң етдими?

Гиден арзув эдйэр ене гелмәни,  
Адамлар гөвначык, ховамызам сап.  
...Эй, худай, дурун мен аңк болуп хәли,  
Адамдан дэл, тебигатдан ядыргап.

Таныш гыз дегишйэр: «Гара бермединь,  
Гезибер гарры дей алла сыгында»  
Гөвнүңе ёкмажак хич зат гөрмедим,  
Асмангөз периниң алчаклыгында.

Төверек жош уряр адамлар билен,  
Хем гушлары билен ганатын герйэр.  
Ол мениң мәхрими гандырма дерек,  
Эдил сувсузлык дей яндырып баряр.

### КӘБИР АЙДЫМЛАРА

Бу еңлес айдымлар калбы сувармаз,  
Ойнашардан хас эдепли жаханда.  
Олар дайхан билен ак бугдай ормаз,  
Көшешдирмез шовсузлыклар яканда.

Сөртүк дей якымсыз хем гөвнүярым  
Айдымдан гуш сеси якындыр көңле.

Айдымчы, мен саңа ынанмаярын,  
Гой, сен зарынлабер, «сөййән» дий,  
иңле!

Селеңлиги, рахатлыгы сөйүне,  
Тогап эдип толкуншыны майсаның,  
Агшам доланамда той дек өйүме,  
Еңлес айдым дэлдир мениң күйсәним.

Я-да дурмушыңа гуванып, ине,  
Отыркаң көңлүң чаг, йүрегиң горлы.  
Гошулышып акар сувуң сесине,  
Дилиңе гелмесе айдым болармы?!

Өз якын задындан гөвүнлер үркмез,  
Бир гүнә боландыр гатаса еңсе,  
Хей, чыдап билерми айдымхон түркмен,  
Айдым адамларың гөвнүне дегсе.

Мыдам гезжек болуп айдым санында,  
Гүлсе, чыгылса-да ялаңач хеңлер.  
Бу чынлакай адамларың янында  
Гүйменже барының халлары теңдир.

### ШАТЛЫК

Ене нәмә гахарланың,  
Дүвүп гунча дей юмругы.  
Гөзе аян перишде сен,  
Асманың гонан гүмрусы.

Шөхле сынар гүл йүзүнде,  
Гөзлеримиң нуры сынмаз.  
Элинден сыпып гидинчән,  
Өпер, сыпар энең дынмаз.

Ачанында гөзлериңи,  
Дүнъе гинәр, йүрек эрсе.  
Бегенер инди гелен яз,  
Гужагымда сени гөрсе.

Йүреkdеш чыкды гижелер,  
Асманам бираз галыпдыр.  
Бейгелди, депәм бейгелди,  
А йүрегим юкалыпдыр.

Шапак дейин шатлыгым сен,  
Овнук-ушак гайгы недир.  
Ыранып дуран салланчак  
Дурмушымың йүрегидир.

Дуйдум адамың өмрүниң  
Саза мензеш бир затлыгын.  
Бердиң, гузым, бердиң маңа  
Арлык сермәниң шатлыгын.

Доюп болмаз айдымым сен,  
Дүньәмиң генжи-кәни-де.  
Айбы ёк аглап догланың,  
Өвренерсиң гүлмәни-де.

### ТОЙ

Гелин ашак бакяр, йылгыряр габак.  
Элинде ак булут—гахаржаң бәбек.

Эне учуп чыкяр ганатын язып.  
Доңяр агтыгына додагын гоюп.

— Агтыгңы гөр ахыр, ахов, яшулы!  
— Кемпир, узын-узак берсин яшыны!

Йылгырышдан доляр отагын ичи.  
Машгала бир тойлук улулы-кичи.

Йөне ол шатлыгна шатланмаз еке.  
Эййәм чозуп гелйәр тутуш яп яка.

— Обада шахыр ёк, ол шахыр болар!  
«Тәзе гоңша» дегйәр оба-гоңшулар.

Шовхуна өврүлйәр йөнекей шенбе.  
Хатда салланчагам какяр хешелле.

Гызжагаз жедирдәп гачяр, гүлйә-де.  
...Тәзе той тутуляр гадым дүнийәде.

### ГОЖА

Укы оны өз еринден тапмады,  
Гитди ене бирсалымдан гелмәге.  
...Гожа үшән дызларыны япмады,  
Ховлукмады аяқ үсте галмага.

Ол дашарда узак отуржак дәлди,  
Йөне Ай догупды.  
Яңагы алды.

Чигрек яз гижеси эжап этди-де,  
Яглыгның четини додага чекди.  
Айданыны этсең сыгман хетдине,  
Хәзир йүрек онуң билен гитжәкди.

Йылгырмага, сорамага халыны,  
Ай онуң янына гелйән ялыды.

Силкинип турулан аладанданлар,  
Бахарларың укланмадык гижеси.  
Асмандан дүшен дей күе долуп, гөр,  
Агтыгының дили кимин сүйжеди.

Ерде багы, Айы барды ёкарда,  
Гожа ховлугярды язың чогарна.

Хасраты гөрөнде горкупды илки,  
Соң багты өпүпди етишдигине.  
Ол инди дүшүнип йөрөндир, белки,  
Багт билен хасратың тутушдыгына.

Энтеке эшидйәрди язың сесини,  
Шемал сыпаярды чал чекгесини.

Ол бу дүнйә хайран галып отырды,  
Ундуп гайгы нирде, шатлыгы нирде.  
Новжуванды,  
Яза долуп отырды,  
Гаррайжак ялыды ичери гирсе.

\* \* \*

Хош гал, гүйзүм,  
Хош гал, сары меңизлим!  
Биз гидип барярыс енеки пасла.  
Хош гал, бизиң ызымыздан середип,  
Акыллы гелин дей гам чек-де асса.

Адамың ыкбалы ачып өзүни,  
Гечип гидйәр пасыллардан пасыла.  
Саңа мертлер хакда ятлама галяр,  
Ятламага иш дүшенде башыңа.

Ыснышдык биз айралыкдан чекинмән,  
Өмүр тәнен япрак билен галнады.  
Бизден эжап эдип гызарды, гүйзүм,  
Багың дамжак болуп дуран алмасы.

Айнамыздан ышык дүшди гижелер,  
Шахалары селчеңлешен сөвүде.  
Иөне сенден хич зат кеменок экен,  
Бу гүн бары жемленипдир көңүлө.

Сазлар көңлө долды юваш сызылып,  
Нәме шаглап инмек хөкманмышынмы?  
Сынлап отурмакдан доюп билмедик,  
Ойлара батырян Айың ышыгны.

Дәне кимин калбымыза чүмүпсиз,  
Бетбагтлык дәл мыдам биле болманың.  
Сессиз назарыңда айдыммыз бардыр,  
Буйсанч бардыр эжабында алманың.

### ТЕБИГАТ

Арам-арам дөңсөң бошан санажа,  
Байлыгың гәдилсе бирян четинден.  
Гөзлериңи чархлап, ганатың ача,  
Рух алып гайдяң аслыетинден.

Чиг хыяллар хақыкатдан айыляр,  
Мыхман барсаң гар бүренен гышлага.  
Өмрүң шейле тиз гечиши дуюляр,  
Гөзүң дүшсә екесирән гушлара.

Гөвүн тиз айнаяр хоррам боланда,  
Өзи дүнйә, өзи тутуш барлык дей.  
Илериңде болса галып беленде,  
Даглар дур ачылжак ядыгәрлик дей.

Кәте тутук хова гаш чытып хырсыз,  
Гидйәң мейлислере, гидйәң танслара.  
Соң өйүңде шол середип отырсың,  
Полотнодан чыкып гелйән арслана.

Чай ичим салымда агыр кербениң,  
Қырк гүнлүк ёлуны гечжекдигиң хак.  
Барыбир гөвнүңи гозгаяр сениң,  
Ак сәхерлер кишнәп дуран тайчанақ...

### ДУШУШЫК

Дүйнүм!  
Отырмысың, оңшугың ненең?  
Шадыян йигитсиз кын дәлми саңа?  
Иш-алада билен чолашдым менем,  
Ятдан чыкдым дийип батмагың гама.

...Гөрән сөвүтлериң өңкүси ялы,  
Шаглап отыр, гоҗалыпдыр азаҗык.  
Дурмуш дек акып дур обаның ябы,  
Шейле бир гүллер бар реңки ачык.

Тойларда башланяр тойларың ызы,  
Деря дек гошуляр арасса гөзлер.  
Асса гечип гидйәр бахарың газы,  
Язың пынтыгы дей ярыляр сөзлер.

Яс болды, той тутдук. Ыранды таллар,  
Депәмизден яз гүллери дөкүлди.  
Дүйнки гүн дурмуша хенек атанлар,  
Бу гүн онуң аягына йыкылды.

Гөз етирдик: бизден улы деря ёк,  
Кенарлар ичинде багтымыз чүвди.



Инди узак вагтлап уклап билемзок,  
Гижэниң ярында эшитсек хувди.

Йүрегмиз кимедир гарашян ялы.  
Тисгинйэр сэхелче шатлык-гам дуйса.  
Гүндизлер сынласак бишен алманы,  
Гижелер ак гүли гирип дур дүйше.

\* \* \*

Догры сөзден гачып гитжек ериң ёк,  
Йүзүңи совсаңам,  
Дүйрсеңем гашын.  
Сен жайдар айдылан гадымы сөзи —  
Бу дурмушы боюн ал!

Агшамара өз багының ичинде,  
Перзендин гөтерип йөренин гөрсең,  
Ёк, сен ол достуңа өйдечил дийме,  
Бу дурмушы боюн ал!

Гора өзүң гелди-гечер сөйгүден,  
Соң онуң жебринден худай сакласын!  
Агшам хесер барды гөчгүн гөвүнде,  
Бу гүн оны өз еринден тапмадым,  
Мен бейле тиз гечип гитмек ислэмок,  
Бу дурмушы боюн ал!

Шатлыга себэп кэн,  
Йөне сен гичлик  
Бакып ишден ядап гелен какаңа,  
Яш келлэңи салдарлап гөр тээден,

Гужур йыгна,  
Хем хич хачан ядама.  
Сүйжүлиги башың айлар эригиң,  
Йөне онуң шәнигини йыгнамак  
Дүшүп дурмаз хер кимсәниң ядына.

Синңитли боланда шириндир шатлык,  
Йүрекдеш дост дейин узага гидер.  
Уян салнарындан яш тайлар дәл-де  
Вагты гечен атлар эдйәндир хедер.  
Кесеки дей хедер эдип йөрме-де,  
Бу дурмушы боюн ал!

Яралы ганат дей дөвлөн шаханы,  
Серет, кимдир бири сарап гидипдир.  
Гүн бизи якымлы сыпалап, соңам  
Ериң мәхри билен эрәп гидипдир.  
Сен мәхрини синдирмесен дүййәне  
Овал-ахыр дөмүп чыкар дүвүн дей.  
Өзүңи гизлеме, барыбир бир гүн,  
Гизленен еринден өзүң чыкарсың.  
Онсоң гөвүн нәме билен доюнар,  
Бу дурмушы боюн ал!

Багларың сүлмүрәп миве гетирши,  
Хөвүртге ясанып йөрши гушларын.  
Дызмач хыжув болуп калба дүшлесин.  
Дүнъеде өңем бир яшап гиден дей,  
Кичи затда улы шатлык бардыгны  
Аңман, шовхунлардан ядап гиден дей,  
Ягшың гуюшына серетме ядав,  
Гуссада, шатлыкда көнелмез адам,  
Бу дурмушы боюн ал!

## ДОВАМЫНА БАРЯРЫН

Дымма инрик билен дүшүншип сессиз,  
Даң-сәхериң овазына барярын.  
Кәте дымыклыктан айылса эссим,  
Дост гөвнүңиң ховасына барярын.

Мениң бар байлыгым екеже дәне,  
Онсуз аглап-гүлүп болярмы нәме?  
Кәтелер ханамдан чыкайян, йөне,  
Йүрегимниң зовалына барярын.

Гыйылян, йигренип билемок ясы,  
Хернә узак болсун тойларың яшы.  
Маңлайма дегенде ялңышың дашы,  
Өз-өзүме совалыма барярын.

Гышың өвүтлерне гөвнүңи берип,  
Ойланар отурар умытлы эрик,  
...Йүрекде азажык гусса гөтерип,  
Шатлыгымниң довамына барярын.

## СОНЕТ

Гаймагыны ялап, чекмән башыма,  
Хер гүнүми шатлык ичре гечирсем.  
Чал думан доланар гөвүн дашына,  
Эжиз гелер мыдам гусса, эжирден.

Ак аяз гадрыдыр якымлы көзүң,  
Гышы гыш боланда дурудыр хер яз.  
Чырпынар, товланар, ёл ясар өзи  
Сүйжүлик сувундан башланан деря.

Шейле чуң болмазды бу сөйги дердим,  
Горагсыз боланда янагың алы.  
Азашдым, шоң үчин гөзледим йөрдүм,  
Көңүллере барян хақыкы ёлы.

Жошуп, гусса чүмүп чекенде шөвүр,  
Яган булут ялы ынжалаяр гөвүң.

### РУБАГЫЛАР

Барча гөзеллеринң бири мениңки,  
Онуң шатлыгының яры мениңки.  
Эгер дөзүп билсе шо хала мени,  
Гайгы-хасратларының бары мениңки.

\* \* \*

Энәниң зарыны чекени гөрдүм,  
Мазара делмурып баканы гөрдүм.  
Өзүн яраданың башына гонуп,  
Гарга дек гөзүни чоканы гөрдүм.

\* \* \*

Бу тебигат шол хумайы ярадан,  
Хуснуны деңәре Айы ярадан.  
Соңра икимизе гуванмак үчин,  
Ынха, мени шоңа тайы ярадан.

\* \* \*

Ялканарсың ерден, жомарт гөвүнден,  
Онда нышан болмаз кине-дүвүнден.  
Дүйн гөзбашын гөмжек болан бирини,  
Акар чешме гандырып йөр сувундан.

\* \* \*

Бизин ялы жошуп гүлйэр ахыры,  
Шал атынып багрын дилйэр ахыры.  
Шор деңиз дийжекми? Гөркана ере  
Сүйжи ягыш болуп гелйэр ахыры.

\* \* \*

Гөвнүм ата дейин газап тут мени,  
Оюн этсем чының билен ут мени.  
Көлге гөрсөң гөзлеримин дүйбүнде,  
Өзүмн элимден халас эт мени.

### ЭПИТАФИЯ

Чөзди бу дүнйэнин дөрт амалыны,  
Ховп-хатардан абрай билен гутулды.  
Йөне болмаз экен болмажак болса:  
Эзрайыла пул хөдүрлөп тутулды.

### БЕНТ

Дийдин: «Хич ким етмез мунда мүң яша,  
Бэш гүнлүк мыхман биз мейлис  
совушян».  
Өзүң вели эемсирәп отырсың,  
Бейле-де бир мыхман болар огушян!

## ГҮЛЛЕР ДЕНЗИ

Үстүне шапак дүшелен  
Дензин жуван толкуну дей,  
Язлып гелйәр яз гүллери  
Ир сәхерин алкымы дей.  
Дуймандырын бу акымың  
Үстүмден гечип гиденни,  
Галыпдырын гүл ичинде  
Адам сөйгүде йитерми?  
Асмана-да салар шугла  
Гурап галмаз гүллер дензи,  
Адам дөрәп бу умманлар  
Мыдам гураклыгы енди.  
Гөвнүмде бир гуванжым бар  
Толкун ыза толкун өтер  
Акып гелйән элван гүллер  
Ахыр бу дүнийәни тутар.

\* \* \*

Йүврүк атың агсарыны диләнлер  
Дүвнүгйәндир өз ябының сувундан.  
Якасына гүл гысдыран йыланлар,  
Ахыр бир гүн жыда дүшер говундан.

Дерясына, өз-өзүне сыгмадык  
Сувлар гурап гидер, яратмаз боссан.  
Дүнийәни дийсене  
Қалбы жигледип,  
Гөрмедик адамың чыкып дур хоссар.

Дурмуш мерт!  
Мерт дуруп бол сен никалы,  
Йүврүк ата гуван,  
Гуван ябыңа.  
Бинамысың йүреклере шикары  
Ынсанлыгың салып дурсун ядыңа.

Мертлер гөвүнжеңлик райыны йыкып,  
Ақярлар сөйгиниң дүйрмеги ялы.  
Яманлыгың ит дей бойнуна бөкүп,  
Соң аңыррак гидип үйрмези ялы.

Гуван, ховамыз сап, гөвүнлер сергин,  
Өз-өзүңи чыкарма өз кастыңа.  
Соң йүрегин дөмүп гүнлерде бир гүн,  
Гызган болуп гөгермесин үстүңе.

\* \* \*

Адам аслы топракданмыш диййәрлер  
Хем эзизлик сувы билен эйленен.  
Парч болуп отуран гүллери гөрүп,  
Ненең бу сөзлере ынанмажак сен.

Йөне жаны ёкмуш, гуры гөвремиш,  
Онсоң оваз оңа дирилик берен...  
Сәхерлер оянып сазың сесине,  
Ненең бу сөзлере ынанмажак сен.

Сөйгүсимиш ики гөзнүң гөрежи,  
Дүнъе ягтылыпдыр, алавлап хесер...  
Мәхир билен адам болуп улалып,  
Ненең бу сөзлере ынанмажак сен.

## АГАЧ

Көп үшәп гөм-гөк болупдыр,  
Дуркы титрәп дур чалажа.  
Гелип ядав гуш гонупдыр,  
Медеткәр гөрнен агажа.

Ол бойнуны йыгрып иче,  
Хайпы гелип көле бакяр.  
Соң гошулып улы гөче,  
Ыкбалына — ёла чыкяр.

Титрәп галяр чыплаң агач,  
Бакяр гушларың ызындан.  
Тапманына хич бир алач,  
Нэразы боляр өзүнден.

Гөр, сен гышың еллерини,  
Мөжек дейин агыз саляр.  
Агач герип голларыны,  
Көле пена болжак боляр.

\* \* \*

Дегмәң гызың гөвнүне,  
Мыхмандыр гонар гидер.  
Ләледен.

Сайраса тай гушлара,  
Ынжаны-да аяндыр.  
Энә меңзеш гуссада.  
Гамлананда — уяндыр.

Илиң-гүнүң тоюнда,  
Чызгаландыр билеги.  
Ак гүндизлер күйүнде,  
Мәхрибанлык дилеги.



Язлара телвас этсе,  
Эдепсиздир чаклама.  
Гүлдүр ол,  
Шемал өссе  
Энесине япланар.

Гыз болса өз ёлуна,  
Энэ якын дийилер.  
Йөне атаң халына,  
Огулдан өң гыйылар.

Дашарда гай гопса-да,  
Нөрахатдыр деңиз дей.  
Бижай сөзүң оклама,  
Ызы галар мөңизде.

Хемаят бер, эй, шыгыр,  
Көшешдир сен аслыңы.  
Етендир хошлашыгың  
Аласармык сарсгыны.

Гар гүллере өврүлип,  
Ак гушлар гелер, гидер.  
Дегмән гызың гөвнүне,  
Йүрегне салар гидер.

#### ОБА, ЯЗ ГИЖЕСИ

Бишипдир асмана япылан күлче,  
Сүйт билен бугдайың ысы гелип дур.  
Той гейминден бираз утанан үлже,  
Ювашжадан йөрәп гитжек болуп дур.

Күмүшсөз гижеде ялңыз Энемиз,  
Чекип отыр салланчагың багыны.  
Овалында той үстүне гелдик биз,  
Ёк тойларың башлангыжы ахыры.

Сеңем ногул сечдин, баг болдуң барха  
Кемсинмеден бу гүн йүрек дилинмез.  
Гүл ысы буг дейин гөтөрлип баряр,  
Чага ысы гелйэр сениң элинден.

Бахар пырланып йөр бу эзиз юрта,  
Бизиң сөйгимизиң шаяды болуп,  
...Ак сөвүдиң башындакы хөвүртге  
Гөрүнийэр энәниң аясы болуп.

#### ӨЗҮМИЗ ХАКДА КИЧИЖИК ПОЭМА



Шириң пенжесинден тикен согурдык,  
Адамлыгмыз үчин этдик бу иши.  
Гөвүнде той тутдук, мейлислер гурдук.  
Бир гамгын кишиниң акжарса диши.

Айдым айтдык: «Ал-асмана баканда,  
Ак булутлар йүзүп гечер гөзүнден.  
Дөзүп болар ярың ышгы яканда,  
Йөне мунда яманлыга дөзүлмез».

Дөрт пасыл орнапдыр бизиң көңүле,  
Пүрепүр пыяла, ёк онда бошлук.  
Шонуң үчин чөкүп сазың өңүнде,  
Гөзе яш айладык, тойларда гөчдүк.

Боз тайчанақ гитсе ындарлып, гайып,  
Я толкунып йылдырымлар чаканда.  
Бағлар, ягыш, боз тайчанақ ажайып,  
Йөне бизден гөзел зат ёк жаханда.

## II

Билмесе бир-бирек халы еңледип,  
Айдылмадык сөзлер ар алса сенден.  
Ягыш овазыны хувдә меңзедип,  
Хемаят гөзлейәң гушуң сесинден.

Кәте гөвнүң ялы өйүңем совук,  
Йөне бирден бир сөз ягтылдар төрүң.  
Онсоң биз гуссаны даш кимин овуң,  
Шол еке сөз билен йылынып йөрүс.

Элимиз гиңеди, докунды заман,  
Эгер ач бар болса сөзүң ажыдыр.  
Сөз адамың өз-өзүне чыдаман,  
Ахыр бир гүн ачыш эден задыдыр.

## III

Ынха, юваш йигит башарылмадык  
Бир иши эдйәр-де, бейгелйәр бирден.  
Биз болса диййәрис улулык сатып:  
—Нәме-хов, бу йигит чыкдымы ерден?

Ёк, ол бизиң арамыздан чыкыпды,  
Гөкден бакмак нәмә герек ахыры.

Дүйн биз онуң гүл гөвнүни йыкыпды  
Уллакан ишлере ёк дей дахылы.

Гөзлери гөвүнден алыпдыр чуңлук,  
Гүнеш соруп юмралыпдыр чигини.  
Бу гүнем арасса пенже дей юмлуп,  
Субут этди сада бейиклигини.

Нәме бейле боляр, нәме үчин бейле  
Пәлимиз-ә дүзүв, йүрегмизем ак.  
Я-да тама этмән үйтгешик зады,  
Көплери өзүмиз овнадярмыкак?

#### IV

Бу гиже не гөзел асман кешдеси,  
Утанып баглара сиңипдир түмлүк.  
Йөне билмен шатлык паслы гечдими,  
Гөвнүме гам-губар гирипдир сүмлүп.

Хут яңы бир гызың гөзүниң яшы,  
Айың ягтысына булдурап гитди.  
Йүрегими гыйып овадан, нашы,  
Ыкбал гижеликте гөзүмден йитди.

Адамлар дерядыр гошар өзүне,  
Кенарларда йитип гитмез яңкы дүр.  
Йөне гусса дегди бирниң язына,  
Хемем бир гөвүниң бир күнжи бошдур.

Достуң яда дүшйәр гөзлериң солса,  
Адам бир-бирине шатлыкдыр, гамдыр.  
Эгер дүнйәмизде бошлук бар болса,  
Тапылмадык я йитирлен адамдыр.

## V

Бу өем яшаяр пәкизе пәлде,  
Йылдызлар доганда яняр ышыгы.  
Беркден берк гурулан даш хаят дәл-де,  
Күрен оба галлап отыр дашыны.

Хеммелерден багтлы болжак боланок,  
Шоң үчин хич хачан болманды багтсыз,  
Иллер ширин ука батанында сап,  
Пышырдаяр «Даңың саз билен атсын».

Гөчере гелипди айдымдан яңа.  
Эгни силкинипди ажы гөзяшдан.  
Йөне хош гүнлериң гаймагын ялап,  
Кын гүн айрылманды акылдан-хушдан.

Улалып-кичелип мертебесинден,  
Гөрүнмәнди ил-гүнүниң гөзүне.  
Бакыбер маңлайдан, я еңсесинден,  
Бу өй саңа адам болуп гөрүнер.

## VI

Нәме дургунлыга болдуңмы кайыл,  
Эжизлик ярашмаз сен-дек бедеве.  
Гел, мен сениң йүпек ялың сыпайын,  
Башыңы силкеле, мертлик әдевер.

Биз энтек сүйнмели еллерден озуп,  
Кишңе, сесиң билен башлансын бу яз.

Эгер бир-биринин ховруны сызып,  
Чыпынып дурмаса гөвүнлер уяр.

Бу гүн ягшың ысы гелйәр ховадан,  
Багтың чүвүп, белки, яллар эзилер.  
Дуйгур йүрек билен белент ховала,  
Дуры гөз герекдир түркмен дүзүне.

Дүйрүгип-дүйрүгип дүзлерде яда,  
Ювлуп гитсин гам-гуссаның гертлери.  
Саңа агламаны өвреден адам,  
Намыс билер өвретмесе мертлиги.

## VII

— О ничик багтсызлык дуоуп болмаян?  
Ненеңси болярка багтың чүвдүгү?  
— Багтсыз—ялңызлыгны дуоуп билмейән,  
Багтың—илиң билен эне хүвдүси.

— Көте адам өз ковмундан совашып,  
Нәм үчин асмана эдйөркө мейил?  
— Ай оңа дүшүнөр узакда яшып,  
Янындакы дашдыр оңа гөк дейин.

— Бизи кебширлейән яшлык көзүдир,  
Горкян, шол өтенсоң үйтгөр дийп аслың.  
— Пасыл дийлен адамларың өзүдир,  
Хич хачан гечмерсиң, мүдими паслым!

— Багышла... сен нәме дийип аглардың,  
Бирмахал йүрекде гозгаса яра?

— Илки билен энем үчин аглардым,  
Соң бири-бирине душмадыклара.

### VIII

Гунча гөвни ынжап, агласа балаң,  
«Чагадыр-да, өзи диңер» диймегин.  
Агланда йүз өврүп, гүленде халан,  
Аталар гүл гөвнүң бозар гаймагын.

Сен оны гөтер-де эжит баглара,  
Гезсин бу багларың багбаны ялы.  
Айлар-гүнлер гечип гозгаса яра,  
Багда еке өзи агла­ры ялы.

Эригин ак гүллерини сөйсүн ол,  
Шонда тегмиллери сайгарып билер.  
Язы гөрүп сыр билдирмән гобсунан,  
Гарры сөвүт эдер оңа ак дилег.

Гой, мэхри орнасын баглара, ота,  
Майсалыгың арасында йитсин ол.  
Соң гөвни күйсесе гүл тебигата,  
Мамаларна барян ялы гитсин ол.

### IX

Ик ялы түвелей совулсын сенден,  
Өңки дарыганың азмыды нәме.  
Агтык салам айтса гелен-гиденден,  
Тәзе көйнеклериң азлыгы нәме.

Той көйнек дәл, тойлар сениң высалың.  
Дүйнки чагаларың йигит етени.  
Шатлыкдыр-парахат акышы ябың,  
Бәбекли гелиниң ёлдан өтени.

Яш майсаның дуйгурлыгы бар сенде,  
Йүрегиң шейле бир болупдыр хүшгәр.  
Адам дине шу дережә етенде  
Илиң аладасы бойнуна дүшйәр.

Сени йитирмесин адам гөзлери,  
Дүңйә сырдаш кимин хөврүген, эне!  
...Диен дәлдирын-дә өте сөзлери,  
Дуркы нәзик гөвне өврүлен, эне!

## Х

Дутарым, жоша гел, сөхбет эт, агла,  
Сырдашың үстүңе ганат геренде.  
Мүдими гөрүнйәр намысжаң даглар,  
Арасында адам гезип йөренде.

Гөр, ничик гөркүне гелипдир сөйги,  
Адамзат неслиниң көңлүнде яшап,  
Кәтелер ёлунда өмрүмиз көйди,  
Дирелдик мүдими болмак үчин шат.

Бизинң нәзиклигмиз киршинде галар,  
Сенем дуйгулара сиңер гидерсин.  
Сиңнин овазыңы басжакдыр нәлер  
Йөне сен песлиги еңер гидерсин.



Сен бизиң йүрегмиз сен дек сенетден,  
Дүнийәни хар тутан гутулып билмез.  
Бир-ә әжиз адам, бирем белентлер  
Гашында парахат отурып билмез.



## МАЗМУНЫ

Ленин . . . . .	3
«Салланчакдан дүшүп майдана гитдим...» . . . . .	4
«Акар гаймаклапдыр Айың нурундан...» . . . . .	5
«Иүзүп гитсең мейданлары...» . . . . .	6
Гаршы алмак . . . . .	7
Сөйги . . . . .	7
Перзент . . . . .	8
Сөвүт . . . . .	8
Түркмен халк сазы «Маягөзөл» . . . . .	9
Өлеңлер . . . . .	9
Иним Кадырбердә . . . . .	10
Пырагының тоюнда окалан гошгы . . . . .	11
Айдымчы гыза . . . . .	12
Багт . . . . .	13
Гумлы гызың гошгусы . . . . .	13
Он еди яша долансан... . . . .	15

Инди...	16
Арзув	16
Дегишме билен айдылан чын	17
«Белки, шейле болмак такдырда бардыр...»	18
Ынжама	19
«Иылдырым чакып дур асманы чайкап...»	19
Айралыгың гүзери	20
Дүйш	22
Гүман	23
Хат	24
Сурат	24
Намыс	25
Ынам	26
Гутарылмадык гошгы	28
«Гүйзүң гарасы йитенде...»	28
Айдым	29
Дост	29
Яшлык	30
«Алчак йигит, вөши йигит...»	31
«Салыкатлы гүндизлерин саргыды...»	32
Ягыш	33
Өз-өзүме дегишме	34
Шахыр гыз	35
Обада	35
Гар	36

Иле дүшүпдир . . . . .	37
Тыллайы гүйз . . . . .	38
«Гардашым, орун бер, гожааны сыла...» . . .	39
Энели-гыз . . . . .	39
«Элиң йүзе тутуп агласың гелияр...» . . .	40
Некрасовың өйүндө . . . . .	41
Өкүнч . . . . .	42
Васпнама . . . . .	43
Бу кичижики обада . . . . .	44
Тэзе йыл арзувлары . . . . .	45
«Гел тэзе йыл гөзүм үстө орнуң бар...» . . .	46
«Хош гелдин тэзе йыл бизиң иллере...» . . .	47
Адамың ышгы . . . . .	48
Өйлән . . . . .	49
Дынч алыш . . . . .	49
Кэбир айдымлара . . . . .	50
Шатлык . . . . .	51
Той . . . . .	52
Гожа . . . . .	53
«Хош гал, гүйзүм...» . . . . .	54
Тебигат . . . . .	55
Душушык . . . . .	56
«Догры сөздөн гачып гитжек ериң ёк...» . . .	57
Довамына баряры . . . . .	59
Сонет . . . . .	59

Рубагылар	60
Эпитафия	61
Бент	61
Гүллер дензи	62
«Иүврүк атың агсарыны диләнлер...»	62
«Адам аслы топракданмыш диййәрлер...»	63
Агач	64
«Сайраса тай гушлара...»	64
Оба. Яз гнжеси.	65
Өзүмиз хакда кичижик поэма.	66

## ГАДЫРЛЫ ОҚЫЖЫЛАРИ

«Түркменистан» неширятьы 1987-нжи йылда Керим Гурбаннепесовың «Шахырың гөзи», Нәзиқ Аннатыеваның «Махмал бәгүл», Гурбандурды Гелдиевиң «Март гелер», Оразмырат Гурдовың «Еке-тәк Ватан», Қакабай Ылясовың «Йыллар чемеи», Алламырат Гараевиң «Бакы гөреш», Тәшли Гурбановың «Дурналар», Оразмәммет Сапаровың «Гүн хакда айдым» поэтики китапларыны, «Сөйги хем буйсанч» ады билен яш шахырларың эсерлериниң йыгындысынъ нешир этмәги гөз өңүнде тутяр.

**БАБАНАЗАРОВ МАМЕДНАЗАР**

**МОРЕ ЦВЕТОВ**

**Стихи и поэма**

**На туркменском языке**

**Издательство «Туркменистан»**

**Редактор Т. Садыков**

**Художник А. Сметанин**

**Худ. редактор Б. Кураев**

**Тех. редактор Д. Аннагурдова**

**Корректор Б. Аширова**

## ГАДЫРЛЫ ОҚЫЖЫЛАРИ

«Түркменистан» неширяты 1987-нжи йылда Керим Гурбаннепесовың «Шахырың гөзи», Нәзик Аннатыеваның «Махмал бәгүл», Гурбандурды Гелдиевиң «Март гелер», Оразмырат Гурдовың «Еке-тәк Ватан», Қакабай Ылясовың «Йыллар чемеи», Алламырат Гараевиң «Бакы гөреш», Тәшли Гурбановың «Дурналар», Оразмәммет Сапаровың «Гүн хакда айдым» поэтики китапларыны, «Сөйги хем буйсанч» ады билеи яш шахырларың әсерлериниң йыгындысынъ нешир этмәги гөз өңүнде тутяр.



**БАБАНАЗАРОВ МАМЕДНАЗАР**

**МОРЕ ЦВЕТОВ**

**Стихи и поэма**

**На туркменском языке**

**Издательство «Туркменистан»**

**Редактор Т. Садыков**

**Художник А. Сметанин**

**Худ. редактор Б. Кураев**

**Тех. редактор Д. Аннагурдова**

**Корректор Б. Аширова**